

शुचिन्तकमणि बनेर विश्वलाई चिन्ताबाट मुक्त गर

आज रत्नागर बाबाले आफ्ना चारैतिरका विशेष शुभ-चिन्तक मणिहरूलाई देखिरहनु भएको छ। रत्नागर बाबाका मणिहरूले विश्वमा आफ्ना शुभ-चिन्तक किरणद्वारा प्रकाश दिइरहेका छन् किनकि आजको यो बनावटी चमक भएको विश्वमा सर्व आत्माहरू चिन्तामणि छन्। यस्ता अल्पकाल चम्कने चिन्तामणिहरूलाई तिमी शुभ-चिन्तक मणिहरूले आफ्नो शुभ-चिन्तनको शक्तिद्वारा परिवर्तन गरिरहेका छौ। जसरी सूर्यको किरणले टाढा-टाढासम्मको अन्धकारलाई मेटाउँछ, त्यसैगरी तिमी शुभ-चिन्तक मणिहरूको शुभ संकल्प रूपी चमक भन, किरण भन- विश्वको चारैतिर फैलिरहेको छ। आजकल कति आत्माहरूले सम्झन्छन्- कुनै रूहानी ज्योतिले गुप्त रूपमा आफ्नो कार्य गरिरहेको छ। तर यो ज्योतिले कहाँबाट कार्य गरिरहेको छ- त्यो जान्न सकेका छैनन्। कोही छ, यहाँसम्म टचिङ्ग हुन सुरु भएको छ। अन्त्यमा खोज्दै-खोज्दै ठाउँमा पुग्ने नै छन्। यो टचिङ्ग तिमी शुभ-चिन्तक मणिहरूको श्रेष्ठ संकल्पको चमक हो। बापदादाले हरेक बच्चाहरूको मस्तकमा मणिको चमकलाई देख्नुहुन्छ किनकि नम्बरवार चम्किरहेका छौ। हौ सबै शुभ-चिन्तक मणिहरू तर चमक नम्बरवार छौ।

शुभ-चिन्तक बन्नु- यो नै सहज रूपको मनसा सेवा हो, जुन हिँड्दा-डुल्दा हरेक ब्राह्मण आत्मा अथवा अनजान आत्माहरू प्रति गर्न सक्छौ। तिमीहरू सबैको शुभ-चिन्तकको भाइब्रेशनले वायुमण्डललाई अथवा चिन्तामणि आत्माहरूको वृत्तिलाई धेरै सजिलै परिवर्तन गरिदिन्छौ। आजका मनुष्य आत्माहरूको जीवनमा चारैतिरबाट चाहे व्यक्तिहरूद्वारा, चाहे वैभवद्वारा- व्यक्तिहरूमा स्वार्थ भाव भएको कारणले, वैभवमा अल्पकालको मात्र प्राप्ति हुने कारणले थोरै समयको लागि श्रेष्ठ प्राप्तिको अनुभूति हुन्छ तर त्यो अल्पकालको खुसी थोरै समय पछि चिन्तामा परिणत हुन्छ अर्थात् वैभव वा व्यक्तिहरू चिन्ता मेटाउन नभई चिन्ता उत्पन्न गर्न निमित्त बन्छन्। यस्ता कुनै न कुनै चिन्तामा पीडित आत्माहरूलाई शुभ-चिन्तक आत्माहरू धेरै कम देखिन्छन्। त्यसैले शुभ-चिन्तक आत्माहरूको थोरै समयको सम्पर्क पनि अनेक चिन्ताहरूलाई मेटाउने आधार बन्छ। आज विश्वलाई यस्ता शुभ-चिन्तक आत्माहरूको आवश्यकता छ, त्यसैले तिमी शुभ-चिन्तक मणिहरू अथवा आत्माहरू विश्वलाई अति प्रिय छौ। जब सम्पर्कमा आउँछन् तब अनुभव गर्छन्- यस्ता शुभ-चिन्तक दुनियाँमा अरु कोही देखिँदैन।

शुभ-चिन्तक सदा रहियोस्- यसको विशेष आधार हो शुभ चिन्तन। जसको सदा शुभ-चिन्तन रहन्छ अवश्य ऊ शुभ-चिन्तक हुन्छ। यदि कहिलेकाहीँ व्यर्थ चिन्तन वा परचिन्तन हुन्छ भने सदा शुभ-चिन्तक पनि रहन सकिँदैन। शुभ-चिन्तक आत्माहरू अरूको पनि व्यर्थ चिन्तन, पर-चिन्तनलाई समाप्त गर्नेवाला हुन्छन्। त्यसैले हरेक श्रेष्ठ सेवाधारी अर्थात् सदा शुभ-चिन्तक मणिहरूको शुभ-चिन्तनको शक्तिशाली खजाना सदा भरपुर हुन्छ। भरपुरताको कारणले नै अरुप्रति शुभ-चिन्तक बन्न सक्छन्। शुभ-चिन्तक अर्थात् सर्व ज्ञान रत्नहरूबाट भरपुर। यसरी ज्ञान-सम्पन्न दाता बनेर अरु प्रति सदा शुभ-चिन्तक बन्न सक्छन्। त्यसैले जाँच गर- सारा दिनमा धेरै समय शुभ-चिन्तन रहन्छ वा परचिन्तन रहन्छ? शुभ चिन्तन गर्नेहरू सदा आफ्नो सम्पन्नताको नशामा रहन्छन् र शुभ-चिन्तक स्वरूपद्वारा अरूलाई दिँदै जान्छन्, भर्दै जान्छन्। पर-चिन्तन र व्यर्थ चिन्तन गर्नेहरू सदा खाली हुने भएको कारणले आफूलाई कमजोर अनुभव गर्छन् त्यसैले शुभ-चिन्तक बनेर अरूलाई दिने पात्र बन्न सक्दैनन्। वर्तमान समयमा सर्वको चिन्ता मेटाउन निमित्त बन्ने शुभ-चिन्तक मणिहरूको आवश्यकता छ, जसले चिन्ताको सट्टा शुभ-चिन्तनको विधिको अनुभवी बनाउन सक्नु। जहाँ शुभ-चिन्तन हुन्छ त्यहाँ चिन्ता स्वतः समाप्त हुन्छ। त्यसैले सदा शुभ-चिन्तक बनेर गुप्त सेवा गरिरहेका छौ नि?

यो जुन बेहदको विश्व-सेवाको योजना बनाएका छौ, यो योजनालाई सजिलै सफल बनाउने आधार पनि शुभ-चिन्तक स्थिति हो। अनेक प्रकारका आत्माहरू सम्बन्ध-सम्पर्कमा आउने छन्। यस्ता आत्माहरू प्रति शुभ-चिन्तक बन्नु अर्थात् ती आत्माहरूलाई हिम्मतको पंख दिनु किनकि सर्व आत्माहरूले चिन्ताको चितामा रहेको कारणले आफ्ना हिम्मत, उमंग, उत्साहका पंखलाई कमजोर बनाइसकेका छन्। तिमी शुभ-चिन्तक

आत्माहरूको शुभ-भावनाले तिनीहरूको पंखमा शक्ति भरिदिन्छ र तिमी शुभ-चिन्तक भावनाको आधारले उड्न थाल्नेछन् अर्थात् सहयोगी बन्नेछन्। नत्र हार खाइसकेका छन्- भन्छन्, सुखमय संसार बनाउन हामी आत्माहरूको के शक्ति छ र? जसले स्वयंलाई नै बनाउन सक्दैन उसले विश्वलाई के बनाउँला! विश्वलाई परिवर्तन गर्न धेरै मुश्किल सम्झन्छन् किनकि वर्तमानमा सर्व सत्ताहरूको रिजल्ट देखिसकेका छन् त्यसैले मुश्किल सम्झन्छन्। यस्ता दिलशिकस्त आत्माहरूलाई, चिन्ताको चितामा बसेका आत्माहरूलाई, तिमी शुभ-चिन्तक शक्तिले दिलशिकस्तबाट दिलखुश बनाइदिन्छ। जसरी डुब्न लागेको मनुष्यलाई सिन्कोको सहाराले पनि दिलखुश बनाइदिन्छ, हिम्मतमा ल्याउँछ। त्यस्तै तिमी शुभ-चिन्तक स्थिति तिनीहरूलाई सहारा अनुभव हुन्छ, जलिरहेका आत्माहरूलाई शीतल जलको अनुभूति हुन्छ।

सर्वको सहयोग प्राप्त गर्ने आधार पनि शुभ-चिन्तक स्थिति हो। जो सर्व प्रति शुभ-चिन्तक हुन्छ, उसलाई सर्वबाट सहयोग स्वतः नै प्राप्त हुन्छ। शुभ-चिन्तक भावनाले अरूको मनमा सहयोगको भावना सजिलै र स्वतः उत्पन्न गरिदिन्छ। शुभ-चिन्तक आत्माहरू प्रति हरेकको मनमा स्नेह उत्पन्न हुन्छ र स्नेहले नै सहयोगी बनाइदिन्छ। जहाँ स्नेह हुन्छ, त्यहाँ समय, सम्पत्ति, सहयोग सदा बलिहार गर्न तयार हुन्छन्। त्यसैले शुभ-चिन्तकले स्नेही बनाउँछ र स्नेहले सर्व प्रकारको सहयोगमा बलिहार बनाउँछ त्यसैले सदा शुभ-चिन्तनले सम्पन्न रहनु र शुभ-चिन्तक बनेर सबैलाई स्नेही सहयोगी बनाउनु। शुभ-चिन्तक आत्माले सर्वको सन्तुष्टताको प्रमाणपत्र सजिलै लिन सक्छ। शुभ-चिन्तक नै सदा प्रसन्नताको व्यक्तित्वमा रहन सक्छ र विश्वको अगाडि विशेष व्यक्तित्ववाला बन्न सक्छ। आजकल व्यक्तित्व भएका आत्माहरू मात्र प्रसिद्ध बन्छन् अर्थात् नाम बुलन्द हुन्छ तर तिमी रूहानी व्यक्तित्व भएकाहरू केवल प्रसिद्ध अर्थात् गायन-योग्य बन्दैनौं, गायन-योग्यको साथ-साथमा पूजन-योग्य पनि बन्छौं। जतिसुकै ठूलो धर्म क्षेत्रमा, राज्य क्षेत्रमा, विज्ञानको क्षेत्रमा व्यक्तित्व भएकाहरू प्रसिद्ध भएका छन् तर तिमी रूहानी व्यक्तित्व भएका जस्तो ६३ जन्म पूजनिय बनेका छैनन् त्यसैले यो शुभ-चिन्तक बन्नेको विशेषता हो। सबैलाई जे पनि प्राप्ति हुन्छ- खुसीको, सहाराको, हिम्मतको पंखको, उमंग-उत्साहको- यो प्राप्तिको दुआले, आशीर्वादले कसैलाई अधिकारी बच्चा बनाइदिन्छ र कोही भक्त आत्मा बन्छन् त्यसैले अनेक जन्मको लागि पूज्य बन्छौं। शुभ-चिन्तक अर्थात् बहुतकालका पूज्य आत्माहरू, त्यसैले यो विशाल कार्य आरम्भ गर्नुको साथ-साथमा जसरी अरू कार्यक्रम बनाउँछौं, त्यसको साथ-साथ स्वको लागि पनि कार्यक्रम बनाऊ:-

- १) सदाको लागि हरेक आत्मा प्रति आफ्ना अनेक प्रकारका भावना परिवर्तन गरेर एउटै शुभ-चिन्तकको भावना सदा राख्ने छु।
- २) सबैलाई आफू भन्दा अगाडि बढाउने, अगाडि राख्ने श्रेष्ठ सहयोग सदा दिइरहने छु।
- ३) बेटर वर्ल्ड अर्थात् श्रेष्ठ विश्व बनाउनको लागि सबैप्रति श्रेष्ठ कामनाद्वारा सहयोगी बन्ने छु।
- ४) सदा व्यर्थ चिन्तन, पर-चिन्तनलाई समाप्त गरेर बितेको कुरालाई बिन्दु लगाएर, बिन्दी अर्थात् मणि बनेर सदा विश्वलाई, सबैलाई आफ्नो श्रेष्ठ भावना, श्रेष्ठ कामना, स्नेहको भावना, समर्थ बनाउने भावनाका किरणहरूको प्रकाश दिइरहने छु।

यो स्वको कार्यक्रम सारा प्रोग्रामको सफलताको आधार हो। यस आधारलाई सदा मजबुत राख्यौं भने प्रत्यक्षताको आवाज स्वतः नै बुलन्द हुन्छ। बुझ्यौ? सबै कार्यको लागि निमित्त हौं नि। जब विश्वलाई सहयोगी बनाउँछौं भने पहिला त तिमी निमित्त हुनु छ। साना-ठूला, बिमारी होउन् वा स्वस्थ होउन्, महारथी, घोडेसवार- सबै सहयोगी बनुन्। सिपाही त कोही छैन। सबैको अंगुलीको सहयोग त चाहिन्छ। हरेक इटाको महत्त्व हुन्छ। कोही जगका इटा छन्, कोही माथि पर्खालका इटा छन् तर एक-एक इटा महत्त्वपूर्ण छन्। तिमीहरू सबैले सम्झन्छौं- हामीले कार्यक्रम गरिरहेका छौं या सम्झन्छौं कार्यक्रम गर्नेले बनाउँछन्, वा कार्यक्रम बनाउनेहरूको कार्यक्रम हो? हाम्रो कार्यक्रम भन्छौं नि? त्यसैले बापदादाले बच्चाहरूको विशाल कार्यलाई, कार्यक्रमलाई देखेर हर्षित हुनुहुन्छ। देश-विदेशमा विशाल कार्यको उमंग-उत्साह राम्रो छ। हरेक ब्राह्मण आत्मा भित्र विश्वका आत्माहरू प्रति रहम छ, तरस छ- हाम्रा सबै भाइ-बहिनीहरूले बाबाको प्रत्यक्षताको आवाज सुनुन्- बाबाले आफ्नो कार्य गराइरहनु भएको

छ, यो थाहा पाऊन्। समीप आउन्, सम्बन्धमा आउन्, अधिकारी बनून्, पूज्य देवता बनून् वा ३३ करोड नामको गायन गर्नेहरू नै बनून् तर आवाज अवश्य सुनुन्। यस्तो उमंग छ नि? अहिलेसम्म त ९ लाख नै बनाएका छैनौ। त्यसैले बुझ्यौ, आफ्नो कार्यक्रम के हो? आफ्नोपनले नै आफ्नो कार्यक्रममा आफ्नो विश्व बनाउँछ। अच्छा।

आज पाँचतिरका पार्टीहरू आएका छन्। त्रिवेणी भन्छन् तर यो पाँच वेणी भयो। पाँचतिरका नदीहरू सागरमा पुगेका छन्। त्यसैले नदी र सागरको मेला श्रेष्ठ मेला हुन्छ। सबै नयाँ-पुराना खुसीमा नाचिरहेका छन्। जब निराशामा आशा देखिन्छ तब अझै खुसी हुन्छ। पुरानालाई पनि अचानक मौका मिल्यो त्यसैले अझ बढी खुसी छ। सोचेर बसेका थिए— थाहा छैन, कहिले मौका मिल्ला भनेर। अहिले नै मिल्ला— यो सोचेका पनि थिएनन्। 'कहिले' बाट 'अहिले' नै हुँदा खुसीको अनुभव अझ बेग्लै हुन्छ नि। अच्छा। आज विदेशकालाई पनि विशेष याद-प्यार दिइरहनु भएको छ। विशेष सेवाधारी (जयन्ती दिदी) आएका छन् नि। विदेश-सेवा अर्थ पहिला निमित्त बनिन् नि। वृक्षलाई देखेर बीज याद आउँछ। यो बीजरूप परिवार निमित्त बन्यो विदेश सेवाको लागि। त्यसैले पहिला निमित्त परिवारलाई याद-प्यार दिइरहनु भएको छ।

विदेशका सर्व निमित्त बनेका सेवाधारी बच्चाहरू सदा बाबालाई प्रत्यक्ष गर्ने प्रयत्नमा उमंग-उत्साहले दिन-रात लागिरहेका छन्। तिनीहरूलाई बारम्बार यही आवाज कानमा गुञ्जिरहन्छ— विदेशको बुलन्द आवाजले भारतमा बाबालाई प्रत्यक्ष गर्नु छ। यो आवाजले सदा सेवाको लागि कदम अगाडि बढाइरहेको छ। विशेष सेवाको उमंग-उत्साहको कारण हो— बाबासँग दिलदेखि प्यार र स्नेह छ। हर कदममा हर घडी मुखमा 'बाबा-बाबा' शब्द रहन्छ। जब कसैले कुनै कार्ड अथवा उपहार पठाउँछ, त्यसमा दिल (मुटु) को चित्र अवश्य बनाउँछन्। यसको कारण हो— दिलमा सदा दिलाराम हुनुहुन्छ। दिल दिएका छौ र दिल लिएका छौ। दिन र लिनमा होसियार छौ, त्यसैले दिलको लेनदेन गर्नेहरूले, दिलदेखि याद गर्नेहरूले आफ्नो निशानी 'मुटु' नै बनाएर पठाएका छौ र यही दिलको याद अथवा दिलको स्नेहले टाढा भएर पनि धेरैलाई समीपको अनुभव गराउँछ। सबैभन्दा विशेष विशेषता बापदादाले यही देख्नु हुन्छ— ब्रह्मा बाबासँग अति स्नेह छ। बाबा र दादाको गुह्य रहस्यलाई धेरै सजिलै अनुभव गर्छन्। ब्रह्मा बाबाको साकार पालनाको पार्ट नभए तापनि अव्यक्त पालनाको अनुभव राम्रोसँग गरिरहेका छन्। बाबा र दादा दुवैको सम्बन्ध अनुभव गर्नु— यही विशेषताको कारणले आफ्नो सफलतामा सजिलै अगाडि बढ्दै गइरहेका छन्। त्यसैले हरेक देशले आ-आफ्नो नाम पहिलो सम्झनु। हरेक बच्चाले आफ्नो नाम सम्झिँदै बापदादाको याद-प्यार स्वीकार गर्नु। बुझ्यौ?

योजना त बनाइ नै रहेका छौ। देश, विदेशको रीतिमा धेर-थोर अन्तर त हुन्छ तर प्रीतको कारणले रीतिको अन्तर पनि एउटै लाग्छ। विदेशको योजना होस् अथवा भारतको योजना होस् तर योजना एउटै हो। केवल तरीकामा अलिकति कतै परिवर्तन गर्ने पनि पर्छ। देश र विदेशको सहयोगले यो विशाल कार्यलाई सदा सफलता प्राप्त गराइ नै रहन्छ। सफलता त सदा बच्चाहरूको साथमा छँदैछ। देशको उमंग-उत्साह र विदेशको उमंग-उत्साह— दुवैलाई मिलाएर कार्यलाई अगाडि बढाइरहेका छौ र सदा नै बढ्दै रहने छौ। अच्छा।

भारतका चारैतिरका सदा स्नेही, सहयोगी बच्चाहरूको स्नेह, सहयोगको शुभ संकल्प, शुभ आवाज बापदादासम्म सदा पुगिरहन्छ। देश विदेश एक अर्को भन्दा अगाडि छन्। हरेक स्थानको विशेषता आ-आफ्नो छ। भारत बाबाको अवतरण भूमि हो र प्रत्यक्षताको आवाज बुलन्द गर्ने निमित्त भूमि पनि हो। आदि र अन्त्यको भारतमा नै पार्ट छ। विदेशको सहयोगले भारतमा प्रत्यक्षता गराउँछ र भारतको प्रत्यक्षताको आवाज विदेशसम्म पुग्नेछ। त्यसैले भारतका बच्चाहरूको विशेषता सदा श्रेष्ठ छ। भारतका नै स्थापनाको लागि आधार बने। स्थापनाको आधारमूर्त भारतका बच्चाहरू हुन्, त्यसैले भारतवासी बच्चाहरूको भाग्यको सबैले गायन गर्छन्। याद र सेवामा सदा उमंग-उत्साहले अगाडि बढिरहेका छन् र बढ्दै नै रहनेछन्, त्यसैले भारतका हरेक बच्चाले आ-आफ्नो नामले बापदादाको याद-प्यार स्वीकार गर्नु। अच्छा!

देश-विदेशका बेहद बाबाका बेहद सेवाधारी बच्चाहरूलाई बापदादाको याद-प्यार, एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

वरदान:- सर्व आत्माहरूलाई शक्तिहरूको दान दिने मास्टर बीजरूप भव

अनेक भक्त आत्मारूपी पातहरू जो सुकिसकेका छन्, ओइलिसकेका छन्, तिनीहरूलाई फेरि

आफ्नो बीजरूप स्थितिद्वारा शक्तिहरूको दान देऊ। तिनीहरूलाई सर्व प्राप्ति गराउने आधार हो तिम्रो “इच्छा मात्रम् अविद्या” स्थिति। जब स्वयं इच्छा मात्रम् अविद्या हुन्छौ तब अन्य आत्माहरूका सर्व इच्छा पूर्ण गर्न सक्छौ। इच्छा मात्रम् अविद्या अर्थात् सम्पूर्ण शक्तिशाली बीजरूप स्थिति। त्यसैले मास्टर बीजरूप बनेर भक्तहरूको पुकार सुन र प्राप्ति गराऊ।

स्लोगन:-

सदा सुप्रीप रूहको छत्रछायाँमा रहनु नै अलौकिक जीवनको सुरक्षाको साधन हो।